



بنیادی حقوق کا تعطل: قرآن سنت اور عہد خلفائے راشدین میں

**INTERRUPTION OF FUNDAMENTAL RIGHTS: IN THE QUR'AN,
SUNNAH AND THE ERA OF THE CALIPHS**

Dr Syed Iftikhar Ahmad

Assistant professor Minhaj University Lahore, Pakistan

(shah0469@gmail.com)

Dr Shabir Ahmad Jamee

HOD School of Islamic Study And Shariah Minhaj University Lahore

(hodislamicstudies.cosis@mul.edu.pk)

Abstract:

Human rights were chained to humanity for centuries. Human rights have been suspended in every age. Cain was the first to announce the usurpation of human rights by strangling Abel. After that, sometimes human rights are seen burning in the fire of Nimrod and sometimes the body of human rights is seen floating in the river Nile. Sometimes human rights are seen dancing in Jamshidi court and sometimes human rights body is burnt on sati pyre in India sometimes it is buried alive on the ground of Arabia and sometimes human rights body is scratched in the fire pit of Zoroastrianism. Sometimes the skin of humanity is pulled in the massacre of fascism and sometimes there are those who suppress human rights with the bombing of Nazism. In this article, the conflict of fundamental rights has been examined in the light of Quran and Sunnah.

Keywords: Human rights, Humanity, Philosophy, Fundamental rights, Quran and Sunnah

بنیادی حقوق کا تعطل قرآن سنت اور عہد خلفائے راشدین میں

حقوق انسانی صدیوں سے انسانیت کی زنجیروں میں جکڑے ہوئے تھے۔ ہر دور میں انسانی حقوق معطل کیے گئے سب سے پہلے قاتیل نے ہابیل کا گلا دبا کر انسانی حقوق کے غصب کا اعلان کیا۔ اس کے بعد کبھی انسانی حقوق آتش کدہ نمرود میں جلتے ہوئے نظر آتے ہیں اور کبھی انسانی حقوق کی لاش دریائے نیل میں بہتی ہوئی نظر آتی ہے۔ کبھی انسانی حقوق دربار جمشیدی میں رقص مذہبی کرتے نظر آتے ہیں اور کبھی انسانی حقوق کی لاش ہندوستان میں سستی کی چکھڑ سلگتی آتی ہے کبھی عرب کی سر زمین پر زندہ درگور کی جاتی ہے اور کبھی آتش زرتشت کے اکھاڑے میں انسانی حقوق کی لاش نوچی جاتی ہے۔ کبھی فاش ازم کے مذبح میں انسانیت کی کھال کھینچی جاتی ہے اور کبھی نازی ازم کی بمباری سے انسانی حقوق کو دبانے والے موجود ہوتے ہیں۔ مقلاتھذا میں بنیادی حقوق کے تعطل کا قرآن و سنت کی روشنی میں جائزہ لیا گیا ہے۔

یہ سب وہ لوگ ہیں جنہوں نے مستقل طور پر انسانی حقوق کو معطل کیا اور انسانی حقوق کے غصب کے پیچھے اجتماعی ترجیحات کی بجائے ذاتی مفادات کا کار فرما تھے ایسے لوگ قرآن مجید کی اصطلاح میں ظالم قرار پاتے ہیں۔ یہی وجہ ہے کہ قرآن مجید نے ایسے ظالموں کے لئے ان کے جرم کی نوعیت کی مطابق سزائیں کا اعلان فرمایا ہے۔ جیسے حق زندگی سے محروم کرنے والے کے متعلق فرمایا گیا کہ اسے قصاص میں قتل کر دیا جائے۔ زنا کے ذریعے سے کسی کے حق عزت کو تباہ کرنے والے کیلئے ۱۰۰ کوڑے یا رجم کی سزا کا اعلان کیا گیا۔ اسی طرح بنیادی حقوق کے تعطل کی دو قسمیں ہوں گی۔

اول: مستقل تعطل

دوم: عارضی تعطل

مستقل تعطل

مستقل تعطل سے مراد یہ ہے کہ کوئی شخص کسی دوسرے شخص کے بنیادی حقوق کو مستقل طور پر کسی سبب کے بغیر معطل کر دے ایسا کرنے کی شریعت اسلامیہ کسی صورت میں اجازت نہیں دیتی۔ اسلام کی نظر میں ایسا شخص ظالم ہے اور جس طرح کا وہ حق معطل کرے گا اس کے مطابق سزا کا وہ مستوجب ہوگا۔



قرآن مجید میں بنیادی حقوق کی مستقل معطلی کا ایک سبب جرم بیان کیا گیا ہے۔ یعنی جو شخص جس طرح کا جرم کرے گا سزا کے طور پر وہ اسی حق سے محروم کیا جاسکتا ہے اور کیا جائے گا جیسے قاتل عہد کے حق زندگی کو معطل کرنا۔ اس کے قاتل ہونے کی وجہ سے جائز ہے۔ اگر کوئی شخص لوگوں کو اکٹھا کر کے تخریب کاری کرتا ہے یا لوگوں میں اختلاف پیدا کرتا ہے تو اس کو حق آزادی رائے اور حق اجتماع سے محروم کیا جاسکتا ہے وغیرہ جو شخص ڈاکہ زنی اور عمومی فساد کی وجہ سے لوگوں کے حقوق کو غصب کرتا ہے اسے خود کو بھی کئی حقوق سے محروم کرنا پڑتا ہے۔

عارضی تعطل

بنیادی حقوق کے عارضی تعطل سے مراد یہ ہے کہ سربراہ حکومت اجتماعی مفاد کی خاطر لوگوں کو عارضی طور پر بنیادی حقوق سے محروم کر دے چونکہ ایسا اجتماعی مفاد کی خاطر ہوتا ہے لہذا ایسا کرنا شرعاً جائز ہے۔ عارضی تعطل سے مراد ان بنیادی حقوق کا تعطل ہے جن پر انسانی زندگی کا انحصار نہیں ہوتا کیونکہ بنیادی حقوق انسانی دو طرح کے ہوتے ہیں۔

اول:

وہ بنیادی حقوق جن کا تعلق انسان کی زندگی کی بقا سے ہوتا ہے ان کا تعطل عارضی طور پر بھی جائز نہیں۔

دوم:

وہ بنیادی حقوق جن کا تعلق انسان کی زندگی کی بقا سے نہیں جیسے آزادی تحریر و تقریر، آزادی اجتماع اور حق سکونت و نقل مکانی وغیرہ۔ ان حقوق کو اجتماعی مفاد کی خاطر محدود وقت کیلئے معطل کیا جاسکتا ہے۔ اب ان حقوق کے عارضی تعطل کے شرعی جواز کے متعلق تحریر کیا جاتا ہے۔

قرآن مجید اور بنیادی حقوق کا تعطل

اسلام میں سربراہ مملکت زمین پر اللہ تعالیٰ کا نائب ہوتا ہے جو اللہ تعالیٰ کے قانون کو اس کے بندوں پر نافذ کرتا ہے۔ اسی اہمیت کے پیش نظر قرآن مجید میں اس کو اولی الامر قرار دے کر اس کی اطاعت کا حکم دیا گیا۔ چنانچہ ارشاد ہوتا ہے:

(أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ)^(۱)

(ترجمہ) اللہ کی اطاعت کرو، رسول کی اطاعت کرو اور اولی الامر یعنی حاکم وقت کی اطاعت کرو۔

اس کے علاوہ سربراہ حکومت کیلئے قرآن مجید یہ لازمی قرار دیتا ہے کہ وہ امور سلطنت باہمی مشاورت سے طے کریں۔ جیسا کہ سورۃ آل عمران کی آیت نمبر ۱۵۹ اور سورۃ شوریٰ کی آیت نمبر ۳۸ میں ہے کہ اپنے معاملات باہمی مشاورت سے طے کیے جائیں۔

لہذا ایک سربراہ مملکت جب باہمی مشاورت سے اجتماعی مفاد اور مصلحت عامہ کے پیش نظر اپنے شہریوں کے ان بنیادی حقوق کو جو انسانی زندگی کی بقا سے متعلق نہیں معطل کرے تو اسے ناجائز نہیں کہا جاسکتا۔

احادیث رسول ﷺ اور بنیادی حقوق کی معطلی

حضور اکرم ﷺ کی احادیث سے یہ بھی واضح ہوتا ہے کہ سربراہ حکومت کسی مصلحت کے پیش نظر اپنی رعایا کے محدود وقت کیلئے بنیادی حقوق معطل کر سکتا ہے۔ اس ضمن میں آپ نے متعدد ایسے ارشادات فرمائے جن میں سربراہ حکومت کی اطاعت کا حکم دیا گیا۔ چنانچہ حضرت ام الحسینؓ سے روایت ہے کہ آپ ﷺ نے فرمایا:

حدیث مبارکہ

ان امر علیکم عبد حبشی مجدع فاسمعوا له واطيعوا ما اقام فيكم كتاب الله عزو جل^(۲)

(ترجمہ) اگر تم پر کوئی کٹھن حبشی غلام بھی امیر بنا دیا جائے جو کتاب اللہ کے مطابق تمہاری قیادت کرے تو اس کی بات سنو اور اطاعت کرو۔



ایسے ارشادات کے علاوہ آپ کی سیرت طیبہ دیکھنے سے بھی یہ واضح ہوتا ہے۔ آپ نے خود بھی اجتماعی ضروریات کے پیش نظر لوگوں کے بعض حقوق محدود وقت کیلئے معطل کیے جیسے آپ نے ہجرت کے بعد کچھ عرصہ کیلئے مسلمانوں کے حق سکونت کو معطل کیا۔ حق سکونت سے مراد وہ حق ہے جس میں کسی ریاست کا کوئی شہری اپنے ملک میں جہاں چاہے آزادانہ رہائش اختیار کر سکتا ہے۔ اس پر یہ پابندی نہیں عائد کی جاسکتی کہ وہ ضرور کسی ایک مقام پر سکونت اختیار کرے۔ اس حق کا ذکر قرآن مجید میں اس طرح فرمایا گیا۔

﴿أَلَمْ تَكُنْ أَرْضُ اللَّهِ وَسِعَةً فَهَنَّا جُرُؤاً فِيمَا﴾⁽³⁾

(ترجمہ) کیا تمہارے لئے اللہ کی زمین وسیع نہیں ہے۔ پس تم اس میں نقل مکانی کرو۔

اسلام کی طرف سے دیے گئے اس حق آزادی نقل مکانی کے باوجود ہجرت مدینہ کے بعد حضور اکرم ﷺ نے ایسے نو مسلموں کو جو بالخصوص اپنے قبیلوں سے الگ ہو کر اسلام قبول کرتے یہ حکم دیا جاتا کہ وہ صرف مدینہ منورہ میں ہی سکونت اختیار کریں۔ اس حق سکونت کو معطل کرنے کی وجہ بیان کرتے ہوئے ڈاکٹر حمید اللہ نے لکھا ہے:

”اس وقت اہل مدینہ کو مشرکین مکہ کی طرف سے یہ تنبیہ کی گئی کہ وہ محمد ﷺ کو قتل کر دیں یا انہیں اپنے ملک سے باہر نکال دیں ورنہ ان کی طرف سے سخت کاروائی (یعنی جنگ) کی جائے گی۔ اس زمانے میں مدینہ کی آبادی کم و بیش دس ہزار افراد پر مشتمل تھی جس میں انصار و مہاجرین سب مل کر ۵۰۰ بنتے تھے۔ ان حالات میں مدینہ میں مسلمانوں کی آبادی بڑھانے کے لئے یہ ضروری تھا کہ نو مسلموں کے حق سکونت اور حق آزادی نقل مکانی کو معطل کر دیا جائے۔ نیز ان پر یہ لازم کر دیا جائے کہ وہ لازماً مدینہ میں سکونت اختیار کریں۔ چنانچہ سات سال تک ان لوگوں کا یہ حق معطل رکھا۔ جب اسلام پورے عرب میں پھیل گیا تو آپ نے ان لوگوں کیلئے حق سکونت و آزادی نقل مکانی کو بحال کر دیا۔ جس کی بنا پر وہ لوگ اپنی مرضی سے جہاں چاہیں جاسکتے تھے۔“⁽⁴⁾

حق ملکیت لینا

اسی طرح انسانی بنیادی حقوق میں ایک حق تحفظ ملکیت کا حق ہے۔ حقوق ملکیت استعمال و تصرف کے حق، سرمایہ کاری کا حق، انتقال ملکیت اور تحفظ ملکیت کے حقوق پر مشتمل ہوتا ہے۔

اس حق کا ذکر قرآن مجید میں اس طرح ہوا:

﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ﴾⁽⁵⁾

تم باطل طریقوں سے ایک دوسرے کا مال نہ کھاؤ۔

مسند احمد جلد اول صفحہ نمبر ۱۸۹ پر حق ملکیت کے تحفظ کے بارے میں حضور ﷺ کا یہ ارشاد منقول ہے:

حدیث

من ظلم من الارض شبراً فانه يطوقه من سبع ارضين⁽⁶⁾

(ترجمہ) جو شخص کسی کی ایک باشت زمین میں بھی ناحق لے گا اسے زمین کے ساتویں طبقے تک دھنسیا جائے گا۔

فرد کے اس حق ملکیت کے باوجود حکومت کو اگر کسی کی ذاتی ملکیت اجتماعی مفاد کے تحت اپنے قبضہ میں لینے کی ضرورت پڑ جائے تو مناسب معاوضہ ادا کر کے اسے حاصل کر سکتی ہے۔ اس کے برعکس اگر کوئی دوسرا شخص کسی سے زبردستی ذاتی ملکیت لینا چاہے تو جب تک مالک رضامند نہ ہو وہ نہیں لے سکتا اور اگر کوئی زبردستی لینے کی کوشش کرے تو یہ حق ملکیت میں مداخلت تصور کیا جاتا ہے۔



حضور اکرم ﷺ کی سیرت طیبہ سے بعض ایسی مثالیں ملتی ہیں جن سے یہ ثابت ہوتا ہے کہ آپ نے فرد کی شخصی ملکیت کو اجتماعی مفاد کی خاطر حاصل کیا جیسے مسجد نبوی کی تعمیر کیلئے مدینہ منورہ میں آپ نے جس جگہ کا انتخاب فرمایا وہ جگہ دو یتیم بچوں کی ملکیت تھی۔ آپ نے اجتماعی مقصد کیلئے وہ جگہ لے لی اور انہیں اس وقت کی معروف قیمت کے برابر قیمت ادا کی۔
تاریخ طبری میں ہے:

ان رسول اللہ اشتري موضع مسجدہ ثم بناہ

(ترجمہ) یعنی رسول اللہ ﷺ نے اس مسجد کی جگہ کو قیمتاً خرید اور پھر اس مقام پر مسجد تعمیر کی۔

آج بھی تمام حکومتیں اس اختیار کو استعمال کرتی ہیں پاکستان میں بھی بہت سے قومی منصوبوں میں عوام کی جگہ کو استعمال میں لایا گیا۔ پاکستان موٹروے جو نومبر ۱۹۹۷ء میں عوام کے لئے کھول دی گئی کی تعمیر میں عوام کی ہزاروں ایکڑ زمین قومی استعمال میں لائی گئی۔ اگر حکومت یا سربراہ مملکت کو یہ بنیادی حق معطل کرنے کا اختیار نہ ہو تو ملکی ترقی میں بے شمار رکاوٹیں پیدا ہو جائیں۔

زرہیں کا مستعار لینا

ایک اور موقع پر جہاں آپ ﷺ نے فرد کی ملکیت کو اس کی ماقبل اجازت کے بغیر قومی و اجتماعی مفاد کیلئے استعمال کیا ہے۔

حدیث مبارکہ

جنگ حنین کے موقع پر آپ نے صفوان بن امیہ سے زرہیں حاصل کیں اس پر اس نے کہا:

اغصباً یا محمد قال بل عاریۃ مضمونۃ حق نؤدہا الیک قال لیس هذا بأس⁽⁷⁾

(ترجمہ) اے محمد ﷺ کیا یہ زرہیں غصباً یعنی بلا معاوضہ لی ہیں۔ آپ نے فرمایا نہیں یہ مستعار ہیں۔ جو ان میں ضائع ہو جائیں گی ان کا

معاوضہ دیا جائے گا۔ اس نے کہا پھر کوئی بات نہیں۔

حضور اکرم ﷺ کی اس سیرت طیبہ سے یہ بات واضح ہو جاتی ہے کہ سربراہ حکومت، اپنی رعایا میں کسی کے حق کو وقتی طور پر اور مستقل طور معطل کر کے اجتماعی مفاد کیلئے استعمال میں لا سکتا ہے۔ اور اجتماعی مفاد کیلئے فرد کے حق کو معطل بھی کر سکتا ہے۔

خلفائے راشدین اور بنیادی حقوق کا تعطل

اثر صدیقی:

حضور اکرم ﷺ کی سنت کے علاوہ خلفائے راشدین کے عمل سے بھی یہ واضح ہوتا ہے کہ دینی مصلحتوں اور اجتماعی مفاد کیلئے بنیادی حقوق کو معطل کیا جاسکتا ہے۔ جیسے حدود و قصاص کے علاوہ کوئی کام کسی مجرم کو ایسی سزا نہیں دے سکتا جسے ظالمانہ سزا کہا جاسکتا ہو۔ ظالمانہ سزائوں سے بچنا بنیادی حقوق میں داخل ہے۔ قرآن مجید میں اس حق کا ذکر اس طرح کیا گیا:

﴿لَا تَظْلِمُونَ وَلَا تُظْلَمُونَ﴾⁽⁸⁾

(ترجمہ) نہ تم ظلم کیا کرو۔ نہ تم پر ظلم کیا جائے گا۔

ظالمانہ سزائوں میں سے ایک سزا کسی مجرم کو آگ میں زندہ جلانا ہے۔ زندہ انسان کو جلانے سے رسول اکرم ﷺ نے منع فرمایا ہے۔ چنانچہ صحیح بخاری میں حضرت ابوہریرہ سے روایت ہے کہ حضور ﷺ نے انہیں ایک لشکر میں بھیجا اور فرمایا کہ اگر تم فلاں فلاں کو پاؤ تو ان دونوں کو آگ میں جلادو۔ جب ہم چلنے لگے تو آپ نے پھر فرمایا کہ میں نے تمہیں فلاں فلاں کو آگ میں جلانے کو کہا ہے۔ ایسا نہ کرنا کیونکہ آگ میں جلانا اللہ کا عذاب ہے۔ اگر تم ان کو پاؤ تو انہیں قتل کر دینا حدیث کے الفاظ یہ ہیں:

ان النار لا يعذب بها الا الله⁽⁹⁾

(ترجمہ) بے شک آگ سے صرف اللہ تعالیٰ عذاب دیتا ہے۔



اس حدیث کی روشنی میں امام ابو حنیفہ، ابراہیم نخعی سفیان، ابو یوسف اور امام محمد کا یہی مذہب ہے کہ کسی بھی جرم میں انسان کو زندہ جلانا ممنوع ہے۔ جب کہ امام مالک، امام شافعی اور امام احمد کے نزدیک جو کسی کو زندہ جلائے صرف اس کو جلادینا جائز ہے۔⁽¹⁰⁾

باغیوں اور مرتدین کو آگ میں جلانے کا حکم

حضرت ابو بکر صدیق نے اپنے عہد خلافت میں بعض باغیوں اور مرتدین کو آگ میں جلانے کا حکم دیا۔⁽¹¹⁾

اسی طرح حضرت علی کے پاس بعض زندیق لائے گئے تو آپ نے انہیں بھی جلادیا⁽¹²⁾

اس حدیث کی شرح بیان کرتے ہوئے محشی علامہ احمد علی سہارنپوری لکھتے ہیں:

آپ کا یہ اقدام اجتماعی اقدام ہے اور آپ نے ان کا یہ حق مصلحت اور تمام مفسدین کو زجر و توبیح کرنے کیلئے معطل کیا۔⁽¹³⁾

حضرت ابو بکر صدیق اور حضرت علی مرتضیٰ کا یہ عمل اس بات کو واضح کرتا ہے کہ صرف اجتماعی مصلحت کی خاطر بھی لوگوں کے حقوق کو معطل کیا جاسکتا ہے۔

آثار فاروقی

حضرت عمر فاروق نے بھی اپنے عہد خلافت میں بعض مواقع پر ناگزیر حالات میں لوگوں کو بعض انسانی بنیادی حقوق سے محروم کیا۔ جن حقوق کو آپ نے معطل کیا ان میں سے ایک حق ملکیت اور آزادی پیشہ کا حق ہے۔

اس حق سے مراد یہ ہے کہ شہری حدود میں رہ کر اسلامی ریاست کا کوئی شہری کسی بھی شعبہ معاش میں سرمایہ کاری کر سکتا ہے۔ جائز ذرائع معیشت میں سے کسی ذریعہ پر حاکم وقت پابندی عائد نہیں کر سکتا۔

ارشاد ہوتا ہے:

﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ﴾⁽¹⁴⁾

(ترجمہ) تم باطل طریقے سے ایک دوسرے کا مال نہ کھاؤ۔ (جبکہ جائز ذرائع معیشت میں تمہیں آزادی ہے)

کاشتکاری سے منع کرنا

اس آزادی پیشہ کے حق کو حضرت عمر فاروق g نے اپنے دور میں اس طرح معطل کیا کہ جب آپ نے تمام اہل عرب کے وظائف مقرر کیے تو آپ نے انہیں حق ملکیت زمین اور زراعت کے پیشہ سے روک دیا۔ اس ضمن میں علامہ طنطاوی جوہری نے لکھا ہے۔

”فلما كثرت الاموال في ايام عمر وضع الديوان فرض الرواتب للعمال والقضاة ومنع اذخار المال و حرم على

المسلمين اقتناع الضياع والزراعة والمزارعة دون ارزاقهم وادزق عيالهم تدفع لهم من بيت المال“⁽¹⁵⁾

(ترجمہ) جب حضرت عمر فاروق g کے زمانے میں مال زیادہ ہو گیا تو باقاعدہ رجسٹر مرتب کیے گئے لوگوں کے وظیفے مقرر ہوئے۔ علماء و

قضاة کی تنخواہیں مقرر ہوئیں۔ لہذا انہیں سرمایہ جمع کرنے، زمین رکھنے، کاشتکاری کرنے اور دوسروں سے کاشتکاری کرانے سے روک دیا۔

یہ سب کچھ اس لئے ہوا کہ لوگوں کے بال بچوں تک وظیفہ سرکاری خزانے سے مقرر کر دیئے تھے۔

شام و عراق کی مفتوحہ زمینوں کو سرکاری تحویل میں لینا

امام ابو یوسف نے کتاب الخراج کے صفحہ نمبر ۲۹۳۲۵ میں شام و عراق کی مفتوحہ زمینوں کے بارے میں حضرت عمر فاروق g کی اختیار کردہ اس پالیسی پر

تفصیلاً روشنی ڈالی ہے جس کا خلاصہ یہ ہے کہ صحابہ کرام میں سے ایک جماعت کا مطالبہ یہ تھا کہ مفتوحہ زمینیں فاتحین کو بطور جاگیر دے دی جائیں لیکن

آپ نے بعض قومی مصالح کی بنا پر ان میں زمینیں تقسیم کرنے سے انکار کر دیا۔ آپ g نے یہ رائے دی کہ زمینوں کو سرکاری ملکیت قرار دیا جائے اور

سابق مالک ہی انہیں کاشت کریں اور کاشتکاروں پر خراج عائد کر دیا جائے آپ نے مصر کی زمینیں بھی ان کے اصل (غیر مسلم) مالکوں کے پاس ہی رہنے



دیں اور ان کو مسلمانوں کے قبضے سے بچانے کیلئے یہ قانون بنادیا کہ کوئی مسلمان خرید کر بھی زمین حاصل کر سکتا کئی صدیوں تک آپ کا یہ قانون جاری رہا۔

روم کی مفتوحہ اراضی کو رومیوں کے حوالے کرنا

علامہ محمد تقی امینی لکھتے ہیں کہ ممانعت کا یہ قانون اس قدر سخت تھا کہ اگر کوئی غیر مسلم اسلام قبول کرتا تو اس کی تمام غیر منقولہ جائیداد ضبط کر کے غیر مسلموں میں تقسیم کر دی جاتی اور نو مسلم کا سرکاری خزانہ سے وظیفہ جاری کر دیا جاتا۔⁽¹⁶⁾

حضرت عمر فاروق کے اس اقدام کے متعلق شبلی نعمانی نے لکھا ہے:

آپ نے فوجی افسروں کے نام احکام بھیج دیے کہ لوگوں کے روزینے مقرر کر دیئے گئے ہیں اس لئے کوئی شخص زراعت نہ کرنے پائے یہ حکم اس قدر سختی سے دیا گیا کہ شریک عطفی نامی ایک شخص نے مصر میں زراعت کی تو آپ نے اسے بلا کر اس کا مواخذہ کیا اور فرمایا کہ میں تجھے ایسی سزا دوں گا کہ دوسروں کو عبرت ہو۔⁽¹⁷⁾ (۴۳)

علامہ شبلی مزید لکھتے ہیں کہ رومیوں کے علاقوں کو فتح کرنے کے بعد کچھ رومی تو اس علاقے سے نکل گئے اور کچھ رہ گئے۔ جو رومی وہاں رہ گئے ان کے قبضے سے بھی ان کی ملکیت کی زمین نکال لی گئی۔ اس کے بعد آپ نے یہ زمین مسلمان فوجی افسروں کو دینے کی بجائے اس علاقے کے باشندوں کے حوالے کر دی۔ اور قاعدہ بنادیا کہ مسلمان کسی حالت میں ان زمینوں پر قابض نہیں ہو سکتے بلکہ ان کے ماکان سے قیمتا بھی خرید نہیں سکتے۔ چنانچہ لیث بن سعد نے مصر میں کچھ زمین خریدی تو مالک اور نافع بن یزید نے ان پر سخت اعتراض کیا۔ حضرت عمر فاروقؓ نے اس پر ہی اکتفا نہیں کیا بلکہ اہل عرب کے وہ جوان جو ان ممالک میں پھیل گئے تھے ان کیلئے بھی زراعت کی ممانعت کر دی۔⁽¹⁸⁾

حضرت عمر فاروق کی یہ پابندیاں بنیادی حقوق کے خلاف تھیں لیکن آپ نے یہ پابندیاں اجتماعی مفاد کے پیش نظر عائد کیں۔ ان حقوق کی معطلی کی وجوہ بیان کرتے ہوئے علامہ شبلی نے لکھا ہے:

حضرت عمر فاروقؓ ایسا کرنے سے یہ خیال نہیں کرنا چاہیے کہ آپ نے غیر قوموں کے ساتھ انصاف کرنے میں اپنی قوم کی حق تلفی کی یعنی ان کو زراعت و فلاح (کاشتکاری) سے روک دیا درحقیقت اس سے آپ کا مقصد یہ تھا کہ عرب قوم کے اصلی جوہر دلیری، بہادری، جفاکشی، ہمت اور عزم اس وقت تک قائم رہے جب تک وہ کاشتکاری اور زمینداری سے الگ رہے جب سے انہوں نے کاشتکاری شروع کی اس دن سے ان میں یہ تمام اوصاف ختم ہونا شروع ہو گئے۔⁽¹⁹⁾

بقول منور حسین چیمہ آپ نے یہ فیصلہ اس لئے کیا:

- ۱۔ زمین کاشت کرنے کا اصل حقدار صاحب زمین ہی ہے۔ بہتر پیداوار کے حصول کے لئے زمین اس کے اصل مالک کے پاس ہی رہنی چاہیے۔
- ۲۔ بہت زیادہ وسیع رقبے کا مالک زمین سے وہ فائدہ حاصل نہیں کر سکتا جو چھوٹے رقبے کا مالک محدود زمین سے محنت کر کے حاصل کرتا ہے۔
- ۳۔ اگر مفتوحہ اراضی فاتحین کے درمیان تقسیم کر دی گئیں تو یہ وسیع و عریض رقبہ چند ہاتھوں میں محدود ہو جائے گا اور اس طرح حکومت کو محاصل و خراج میں خسارہ برداشت کرنا پڑے گا۔
- ۴۔ مفتوحہ اراضی فاتح جرنیلوں میں تقسیم کرنے سے امت میں اغنیاء کا ایک بڑا طبقہ پیدا ہو جائے گا اور اس سے ان کے مزاج اور عادات میں خلل واقع ہو گا۔

۵۔ فوج کا فرائض زراعت اور کاشتکاری نہیں بلکہ جہاد فی سبیل اللہ ہے۔

مولانا محمد تقی امینی نے ان حقوق کی معطلی کی وجہ یہ بیان کی کہ حضرت عمر فاروقؓ دراصل مسلمانوں میں ایسی جماعت برقرار رکھنا چاہتے تھے جس کا مقصد جان و مال کی قربانی کر کے دوسروں کیلئے رحمت کا ماحول پیدا کرنا ہو۔ یہ اس وقت تک ناممکن تھا جب تک ان کے دلوں سے ذاتی منفعت اور عیش و عشرت کے بت نہ نکالتے جاتے۔



عام طور پر یہ ہوتا کہ با اقتدار جماعت میں جب کوئی فرد داخل ہوتا ہے تو اس کو ہر قسم کی جائز اور ناجائز رعایتیں دی جاتی ہیں اور ان کی زیادتیوں پر پردہ ڈالا جاتا ہے اور اسے اتنی چھوٹ ملتی ہے کہ دوسروں کی حق تلفی کر کے خود عیش کرے۔ لیکن حضرت عمر فاروق g کے دور میں اس خیال کو ختم کرنے کے لئے اسلامی جماعت میں داخل ہونے والے ہر شخص سے اللہ کیلئے ہر چیز وقف کر دینے کا عہد لیا جاتا اور خود اپنی خواہشات کو فدا کر کے دوسروں کی بقا کا سامان فراہم کرنے کا مطالبہ کیا جاتا۔ لہذا اسلامی حکومت مسلمانوں کی زمین و جائیداد میں اپنے اختیارات دوسرے لوگوں کی نسبت زیادہ استعمال کرتی ہے۔⁽²⁰⁾

غیر منقولہ جائیداد کی تقسیم

اجتماعی مفاد کیلئے افراد کے حقوق میں سے کسی حق کو معطل کرنے کا یہ وہ اصول ہے جس پر نہ صرف حضرت عمر فاروق g نے عمل کیا بلکہ حضرت عمر بن عبدالعزیز نے بھی اپنے عہد خلافت میں اس اصول کو باقی رکھا۔ چنانچہ جوہری نے لکھا ہے:

وايد هذه القاعده عمر بن عبدالعزيز وكان يتحدى ابن الخطاب لكل خطواته⁽²¹⁾

یعنی حضرت عمر فاروق کے اس قانون کو حضرت عمر بن عبدالعزیز نے بھی نافذ کیا اور حضرت عمر کے نقش قدم پر چلتے رہے۔

حضرت عمر بن عبدالعزیز کے دور میں جو ذمی یا غیر مسلم اسلام قبول کرتا اس کے لیے یہ قانون نافذ تھا:

ایما الذمی اسلم فان اسلام یحرز لا نفسه وماله وما کان من ارضی فانها من فئی اللہ علی المسلمین ایما قوم

صالحوا علی جزیة یعطوها فمن اسلم فممن کانت داره وارضه لبقیتهم⁽²²⁾

جو ذمی اسلام قبول کرے اس کی جان اور اموال منقولہ محفوظ رہیں گے لیکن اموال غیر منقولہ مسلمانوں کیلئے اللہ کی فئے ہو جائیں گے جس قوم نے جزیہ ادا کرنے پر مصالحت کی ان کی ہر قسم کی جائیداد ان کو دی جائے گی لیکن ان میں سے جو کوئی اسلام لے آیا تو اس کا گھر اور زمین (غیر منقولہ جائیداد) اس قوم کے باقی لوگوں میں تقسیم کر دی جائے گی۔

حضرت عمر فاروق g اور حضرت عمر بن عبدالعزیز کا مسلمانوں کو غیر منقولہ جائیداد کی اس حق ملکیت سے محروم کرنے کی حدیث رسول اللہ ﷺ میں کوئی سند نہیں ملتی بلکہ اس کے برعکس ایک حدیث میں آپ نے فرمایا:

رسول اکرم ﷺ کا غیر منقولہ جائیداد کے بارے میں حکم

ان القوم اذا اسلموا احرزوا اموالهم ودماءهم⁽²³⁾

جب کوئی قوم اسلام قبول کرتی ہے تو وہ اپنی جانوں اور مالوں کو محفوظ کر لیتی ہے۔

ایک اور حدیث جو حضرت عبداللہ بن عمر g سے مروی ہے، آپ نے فرمایا:

امرت ان اقاتل الناس حتی یشہدوا ان لا اله الا الله وان محمد رسول الله یقیموا الصلوة ویؤتوا الزکاة فاذا

فعلوا ذلك عصموا منی دماءهم واموالهم الا بحق الاسلام وحسابهم علی الله⁽²⁴⁾

(ترجمہ) مجھے حکم دیا گیا ہے کہ میں لوگوں سے اس وقت تک جنگ جاری رکھوں جب تک کہ وہ گواہی دیں کہ اللہ کے سوا کوئی عبادت کے لائق نہیں اور محمد ﷺ اللہ کے رسول ہیں۔ پھر نماز قائم کریں، زکوٰۃ دیں۔ جب وہ یہ اعمال بجالائیں تو میری طرف سے ان کے مال اور ان کی جانیں محفوظ ہیں سوائے اسلام کے حق کے اور ان کا حساب اللہ کے ذمہ ہے۔

صاحب کتاب الخراج کا موقف

حضور ﷺ کی انہی احادیث کے پیش نظر قاضی ابویوسف (م ۱۸۲ھ) نے کتاب الخراج میں لکھا ہے۔

قان دماءهم وما اسلموا علیہ من اموالهم فلهم وكذلك ارضی عشر⁽²⁵⁾



(ترجمہ) زمین کے جو باشندے اسلام قبول کر لیں ان کا خون حرام ہے۔ قبولیت اسلام کے وقت جو مال ان کے پاس ہو گا وہ انہی کا رہے گا ایسے ہی ان کی زمین ان ہی کی رہے گی اور وہ زمین عشری ہوگی۔

لہذا وہ حقوق جن کا اثبات قرآن مجید، احادیث رسول ﷺ اور آئمہ فقہاء کے اقوال سے ہوتا ہے ان حقوق کو حضرت عمر فاروق g نے اجتماعی اور اعلیٰ مقصد کے حصول (اہل عرب میں جفاکشی اور بہادری کے جوہر کو قائم رکھنا اور مسلمانوں میں اپنی خواہشات کا خاتمہ اور دوسروں سے ہمدردی اور ان کی بقا کا خیال رکھنا اور دیگر اعلیٰ مقاصد کے حصول) کیلئے معطل کیا جس سے یہ واضح ہوتا ہے کہ سربراہ حکومت اگر افراد کے حقوق میں سے کسی حق یا بعض حقوق کو اجتماعی مفاد اور اعلیٰ مقصد کے حصول کیلئے کچھ وقت کیلئے معطل کرے تو اس میں کوئی مضائقہ نہیں اور یہ اس کے اختیار میں ہے۔

حق نکاح کا تعطل

حضرت عمر فاروق g نے اعلیٰ مقصد کے حصول اور برائی سے اجتناب کے لئے اپنے عہد خلافت میں حق نکاح کو بھی معطل کیا۔ حق نکاح سے مراد یہ ہے کہ اسلام مسلمان مردوں کو یہ حق دیتا ہے کہ وہ اپنی مرضی سے مسلمان اور اہل کتاب (یہودی و عیسائی) عورتوں میں سے جس سے چاہیں نکاح کر سکتے ہیں۔ اس حق نکاح کا ذکر سورۃ نساء میں اس طرح کیا گیا:

فَانكِحُوا مَا طَابَ لَكُمْ مِنَ النِّسَاءِ⁽²⁶⁾

(ترجمہ) پس تم ان عورتوں سے نکاح کرو جو تمہیں پسند ہوں۔

اہل کتاب کی عورتوں سے نکاح کی اجازت اس طرح دی گئی:

وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أَجُورَهُنَّ

(ترجمہ) اور تمہارے لیے مومنہ اور کتابیہ پاکدامن عورتیں حلال کی گئیں ہیں جب کہ تم ان کا مہر ادا کرو اور بیوی بناؤ۔

ان آیات کی روشنی میں مسلمانوں کو یہ حق ہے کہ وہ مسلمان عورتوں کے علاوہ یہودی اور عیسائی عورتوں سے نکاح کر سکتے ہیں۔

اسی حق نکاح کی بنا پر حضرت عثمان بن عفان g نے نائلہ بنت الکلبیہ سے نکاح کیا جو کہ عیسائی تھیں۔ اسی طرح حضرت طلحہ بن عبید اللہ g نے شام کی یہودی عورت سے نکاح کیا۔⁽²⁷⁾

حضرت عمر فاروق نے اپنے عہد خلافت میں اس حق نکاح کو معطل کیا چنانچہ اس ضمن میں امام محمد (م ۱۸۹ھ) نے لکھا ہے:

حضرت حذیفہ بن الیمان کو حضرت عمر فاروق نے مدائن کا عامل مقرر کیا تو آپ نے وہاں ایک یہودی عورت سے نکاح کیا جب اس کی اطلاع امیر المؤمنین کو ہوئی تو آپ نے حضرت حذیفہ کو اس سے علیحدگی کا حکم دیا۔ یہ حکم سن کر حضرت حذیفہ نے آپ کو لکھا کیا اہل کتاب سے نکاح حرام ہے۔

اس پر آپ نے جواب دیا:

فَانِي اخاف ان يقتديك المسلمون فيختارن نساء اهل الذمه لمجمالهن وكفى بذلك فتنه نساء المسلمين⁽²⁸⁾

(ترجمہ) میں اس بات کا خوف محسوس کرتا ہوں کہ اس معاملے میں دوسرے مسلمان تمہاری اقتدا کریں گے اور ذمہ (اسلامی ریاست کے

غیر مسلم شہری) کی عورتوں کو ان کی خوبصورتی کی وجہ سے اختیار کریں گے۔ یہ بات مسلمان عورتوں کے لئے باعث فتنہ ہوگی۔

امام ابو بکر جصاص (م ۳۷۵ھ) نے حضرت عمر فاروق g کی یہ توجیہ نقل کی:

ولكن اخاف ان تواقعوا المومسات فنهن⁽²⁹⁾

(ترجمہ) (میں اہل کتاب کی عورتوں سے نکاح حرام تو نہیں کہتا) لیکن مجھے اندیشہ ہے کہ تم لوگ بدکار عورتوں کے جال میں پھنس جاؤ گے۔

اس روایت سے یہ واضح ہوتا ہے کہ حضرت عمر فاروق g نے مسلمان عورتوں میں فتنہ انگیزی سے بچاؤ اور بدکار عورتوں سے تحفظ کے پیش نظر حضرت

حذیفہ بن الیمان کو کتابیہ عورت کے ساتھ حق نکاح سے محروم کیا۔



حدود اللہ کے نفاذ میں تاخیر

امیر المؤمنین حضرت عمر فاروق ؓ نے اپنے عہد خلافت میں ناگزیر حالات کے باعث اعلیٰ مقاصد کے حصول اور فتنہ و فساد سے تحفظ کے پیش نظر نہ صرف افراد کے بنیادی حقوق کو معطل کیا بلکہ آپ انہی مقاصد کے پیش نظر حدود الہی کو بھی کچھ وقت کیلئے معطل کیا حالانکہ ان حدود کے قیام کا حکم اللہ تعالیٰ نے قرآن مجید میں دیا اور حدود الہی کے قیام کی اہمیت کو بیان کرتے ہوئے علامہ ابن قیم (م ۷۵۱ھ) نے حضرت علی المرتضیٰ کا یہ قول نقل کیا ہے:

فان اقامة الحد من العبادات كالجهاد في سبيل الله ⁽³⁰⁾

(ترجمہ) حدود کا قائم کرنا عبادات میں داخل ہے اور ان کا قائم کرنا ایسے ہے جیسے اللہ تعالیٰ کی راہ میں جہاد کرنا۔
مخصوص حالات میں حدود کی معطلی کے بارے حضور اکرم ﷺ سے بھی ارشادات منقول ہیں چنانچہ حضرت بسر بن ارطاہ ؓ سے روایت ہے کہ رسول اللہ ﷺ نے حدود کے نفاذ میں تاخیر کے بارے میں فرمایا:

لا تقطع الايدي في الغزو ⁽³¹⁾

(ترجمہ) جنگ میں ہاتھ نہ کاٹے جائیں۔

ایک اور حدیث میں آپ ﷺ نے فرمایا:

حدیث مبارکہ

لا تقطعوا الايدي في السفر ⁽³²⁾

بسر بن ارطاہ ہی روایت کرتے ہیں کہ رسول اللہ ﷺ نے فرمایا کہ حالت سفر میں ہاتھ نہ کاٹے جائیں۔
حضرت عمر فاروق ؓ کے عہد خلافت میں ایک بار قحط پڑ گیا۔ آپ نے اس دور میں چوری کی حد کو موقوف کر دیا۔ چنانچہ امام عبد الرزاق (۲۱۱ھ) نے حضرت عمر فاروق ؓ کا یہ قول نقل کیا ہے۔

لا يقطع في عذق ولا عام السنة ⁽³³⁾

(ترجمہ) اس درخت کا پھل لے لینے میں جو کسی کی ملکیت میں نہ ہو اور قحط کے دنوں میں بطور حد چور کے ہاتھ نہیں کاٹے جائیں گے۔
حضور اکرم ﷺ کے ارشادات اور حضرت عمر فاروق کے اس عمل سے واضح ہوتا ہے کہ جب اجتماعی مفاد اور ناگزیر حالات میں حدود الہی کو موخر کیا جاسکتا ہے تو انہی مقاصد کے پیش نظر انسانوں کے بنیادی حقوق کو محدود وقت کیلئے معطل کیوں نہیں کیا جاسکتا۔

حضور ﷺ نے جو مربوط نظام، انسانی حقوق کا پیش کیا وہ زندگی کے تمام شعبوں پر محیط ہے، جن میں احترام انسانیت، بشری نفسیات و رجحانات اور انسان کے معاشرتی، تعلیمی، شہری، ملکی، ملی، ثقافتی، تمدنی اور معاشی تقاضوں اور ضروریات کا مکمل لحاظ کیا گیا ہے اور حقوق کی ادائیگی کو اسلام نے اتنی اہمیت دی ہے کہ اگر کسی شخص نے دنیا میں کسی کا حق ادا نہیں کیا تو آخرت میں اس کو ادا کرنا پڑے گا ورنہ سزا بھگتنی پڑے گی، حتیٰ کہ جانوروں کے آپسی ظلم و ستم کا انتقام بھی لیا جائے گا۔

حوالہ جات

⁽¹⁾۔ شبلی نعمانی، الفاروق، ص: ۲۱۵، مکتبہ رحمانیہ، لاہور

⁽²⁾۔ احمد بن حنبل، ابو عبد اللہ بن محمد، المسند، ۶: ۴۰۲، بیروت لبنان ۱۳۹۸ھ

⁽³⁾۔ القرآن، النساء، ۴: ۹۷

⁽⁴⁾۔ حمید اللہ، ڈاکٹر عہد نبوی میں نظام حکمرانی، ص: ۳۶۹، اردو اکیڈمی سندھ، ۱۹۸۷ء



- (5) - القرآن، البقرة، ۲: ۱۸۸
- (6) - احمد بن حنبل، ابو عبد اللہ بن محمد، المسند، ۱: ۱۹۸، بیروت لبنان ۱۳۹۸ھ
- (7) - ابن ہشام، السيرة النبوية، ۴: ۲۲۳، دار احیاء التراث العربی بیروت، (ت-ن)
- (8) - القرآن، البقرة، ۲: ۲۷۹
- (9) - بخاری، ابو عبد اللہ محمد بن اسماعیل، الجامع الصحیح (کتاب الجہاد باب التودیع عند السفر، باب لا یعد ذب اللہ)، ۱: ۴۱۵، ۴۲۳، قدیم کتب خانہ کراچی
- (10) - رضوی، غلام رسول تنہیم بخاری، ۴: ۵۱۱، فرید بک سٹال لاہور (ت-ن)
- (11) - ابو یعلیٰ، الاحکام السلطانیہ، ص: ۳۴، مکتبہ الحلبي، مصر، لبنان، ۱۹۶۶ء
- (12) - امام بخاری، الجامع الصحیح (کتاب استنباط المعانی والمرتدین)، ۲: ۱۰۲۳
- (13) - ایضاً
- (14) - القرآن، البقرة، ۲: ۱۸۸
- (15) - جوہری، علامہ طنطاوی، نظام العالم والامم، ۲: ۱۸۳-۱۸۴، مطبعہ معارف، مصر، (ت-ن)
- (16) - امینی، محمد تقی، احکام شرعیہ میں حالات زمانہ کی رعایت، ص: ۱۹۴-۱۹۵
- (17) - شبلی نعمانی، الفاروق، ص: ۲۱۴، مکتبہ رحمانیہ، لاہور
- (18) - شبلی نعمانی، الفاروق، ص: ۲۱۴
- (19) - شبلی نعمانی، الفاروق، ص: ۲۱۵
- (20) - امینی، محمد تقی، احکام شرعیہ میں حالات زمانہ کی رعایت، ص: ۱۹۵، ۱۹۴
- (21) - جوہری، علامہ طنطاوی، نظام العالم والامم، ۲: ۱۸۳-۱۸۴
- (22) - ایضاً
- (23) - امام ابو داؤد، سلیمان بن اشعث بن اسحاق، سنن ابی داؤد، (کتاب الخراج والفقہ والامارۃ، باب فی اقطاع الارضین، ۲: ۴۳۶، ولی محمد، کراچی، ۱۳۶۹ھ
- (24) - امام بخاری، الجامع الصحیح، کتاب الایمان، ۱: ۸
- (25) - امام ابو یوسف، یعقوب بن ابراہیم، کتاب الخراج، ص: ۶۸، بولاق مصر، ۱۳۰۲ھ
- (26) - القرآن، النساء، ۳
- (27) - جصاص، ابو بکر احمد بن علی، احکام القرآن، ۲: ۳۲۴، دار الکتب العربیہ، بیروت، (ت-ن)
- (28) - امام محمد، کتاب الاثار، ص: ۸۹، ادارۃ القرآن والعلوم الاسلامیہ، کراچی، ۱۴۰۷ھ
- (29) - الجصاص، احکام القرآن، ۲: ۳۲۴



(³⁰)- ابن قيم، بنس الدین محمد بن ابی بکر، الطرق المحکمیه فی السیاسۃ الشرعیہ، ص: ۹۸، مطبعۃ الاداب المصریہ، مصر ۱۳۱۷ھ

(³¹)- احمد بن حنبل، المسند، ۴: ۱۸۱

(³²)- نسائی، سنن نسائی، کتاب السرقة، ۲: ۲۶۱، قدیمی کتب خانہ کراچی (ت-ن)

(³³)- عبدالرزاق، المصنف، کتاب اللقطه، ۱: ۲۴۲، منشورات المجلس العلمی، ۱۹۷۰ء